

تعلقات عامہ دفتر جامعہ ملیہ اسلامیہ، نئی دہلی

10-11-2021

پریس ریلیز

جامعہ ملیہ اسلامیہ کے سابق چیئر پروفیسر دی ورلڈ اکیڈمی آف سائنسز (ٹی ڈبلیو اے ایس) اٹلی کے فیلو منتخب

پروفیسر شکیل احمد جنہوں نے جامعہ ملیہ اسلامیہ کے ایم کے گاندھی چیئر پروفیسر کی حیثیت سے اپنی خدمات انجام دی ہیں انھیں دی ورلڈ اکیڈمی آف سائنسز (ٹی ڈبلیو اے ایس) ٹرانسٹے، اٹلی کا فیلو منتخب کیا گیا ہے۔ ترقی پذیر ملک میں سائنس کی ترقی کے لیے انھیں اس بین الاقوامی مؤقر اعزاز کے لیے منتخب کیا گیا ہے۔ ٹی ڈبلیو اے ایس تحقیق، تعلیم، پالیسی اور سفارت کے توسط سے پائدار خوشحالی کو تعاون دیتی ہے۔

پروفیسر شکیل احمد کا خاص میدان آبی سائنس ہے۔ جامعہ ملیہ اسلامیہ میں اپنی دو سالہ میعاد (دو ہزار اٹھارہ سے دو ہزار بیس) کے دوران انھوں نے سینٹر فار ڈیزاسٹر مینجمنٹ اور شعبہ جغرافیہ میں تدریسی خدمات انجام دیں تھی۔ آبی قدرتی آفات اور آب و ہوا کی تبدیلی سے متعلق ترقی یافتہ تدریس میں انھیں غیر معمولی تجربہ حاصل تھا۔

جامعہ ملیہ اسلامیہ کو پروفیسر موصوف کی غیر معمولی خدمات حاصل رہی ہیں۔ انتہائی اہمیت رکھنے والے بین الاقوامی جرائد و رسائل میں ان کے تیرہ تحقیقی مقالات شائع ہو چکے ہیں اس کے ساتھ ہی آئی این ایس اے، اسپرنگر اور ایلسیویر کی شائع شدہ تحقیق و تدوین سے متعلق کتابوں میں ان کے تین ابواب شامل ہیں۔ جامعہ میں ان کے دو سالہ قیام کے دوران انھیں نیشنل اکیڈمی آف سائنسز آف انڈیا (این اے ایس آئی) کا فیلو منتخب کیا گیا تھا۔

پروفیسر شکیل احمد، پروفیسر عتیق الرحمان شعبہ جغرافیہ جامعہ ملیہ اسلامیہ کے ساتھ ملک کے دیگر اہم سائنس دانوں اور ماہرین کے ساتھ ہندوستان سے مونٹ پیلیئر، فرانس جانے والی ایک اعلیٰ سطحی وفد کی سربراہی کریں گے۔ یہ وفد فرانس کے اپنے ہم منصب وفد سے مئی دو ہزار بائیس میں واٹر مینجمنٹ پر آب و ہوا کی تبدیلی کے اثرات کا جائزہ لینے کے لیے تبادلہ خیال کرے گا۔

جامعہ ملیہ اسلامیہ میں آنے سے قبل، انھوں نے سینتیس برسوں تک سی ایس آئی آر جیو فیزیکل ریسرچ انسٹی ٹیوٹ

حیدرآباد میں بطور سائنس داں اپنی خدمات انجام دیں اور مذکورہ ادارے کے سب سے اہم سائنس داں کے عہدے پر فائز ہوئے۔ نیشنل اکویفر میپنگ ان انڈیا میں کلیدی رول کے بشمول انھوں نے ارضی سائنس سے متعلق قومی اور بین الاقوامی اہم پراجیکٹوں کی سربراہی کی ہے۔ پروفیسر احمد یونسکو کے ایک انتہائی اہم پروگرام ایشین جی ڈبلیو اے ڈی آئی کے سیکریٹریٹ میں اس کے سیکریٹری کے طور پر اپنے فرائض انجام دے رہے ہیں۔ انھیں نیشنل جیو سائنس ایوارڈ اور بین الاقوامی انعام برائے آبی سائنس سمیت ان گنت انعام مل چکے ہیں۔

پروفیسر احمد نے ہندو فرانسیسی سینٹر فار گراؤنڈ واٹر سرچ، حیدرآباد کی تقریباً دو دہائیوں تک بطور بنیاد گزار سربراہ اس کی قیادت کی ہے۔ وہ علی گڑھ مسلم یونیورسٹی ویزٹنگ فیلو اور کشمیر یونیورسٹی کے ویزٹنگ پروفیسر رہ چکے ہیں اور ابھی وہ مولانا آزاد نیشنل اردو یونیورسٹی، حیدرآباد کے اسکول آف سائنسز میں بطور کنسلٹنٹ اپنی خدمات انجام دے رہے ہیں۔

تعلقات عامہ دفتر

جامعہ ملیہ اسلامیہ، نئی دہلی